

# Il-Kurċifiss jew aħjar il-Kurċifissi ta' Kandja ġewwa Bormla

## *It-Tieni Kurċifiss mill-Belt ta' Kandja?*

Dr. Simon Mercieca

Fil-harġa tal-*Programm tal-Festi tal-Ġimgħa Mqaddsa fil-Belt ta' Bormla* ppubblikat is-sena l-oħra (2009), tkellimt b'ċertu dettall dwar il-kurċifiss li llum iżejjen il-kappella tal-Kurċifiss fil-knisja ta' Bormla. Fit-titlu ta' dan l-artiklu kont indikajt il-probabbiltà tal-eżistenza ta' aktar minn kurċifiss wiehed li seta' nġieb mill-gżira ta' Kandja qabel ma din waqgħet f'idejn it-Torok fl-1669. F'dan l-artiklu nixtieq nidhol fi ftit aktar dettall dwar kurċifiss iehor li jinsab f'Bormla li probabbilment inġieb ukoll minn din il-belt Venezjana ta' Kandja ġewwa Kreta fil-baħar Eġew.

Meta Sandro Debono hareġ il-ktieb tiegħu dwar numru ta' kurċifissi li jinsabu fil-knejjes tagħna, taħt l-isem bil-Latin ta' *Imago Dei*, huwa tkellem fid-dettall dwar il-kurċifissi li nġiebu minn Kandja. Nafu issa li nġiebu tliet kurċifissi. Tnejn kbar; wiehed jinsab il-Birgu jżejjen l-artal tal-kurċifiss fil-knisja ta' San Lawrenz u t-tieni jinsab Bormla fuq l-artal tal-Kurċifiss. Debono jidhol fid-dettall ta' kif wasal f'Malta dan il-kurċifiss ta' Bormla. Permezz tal-istudju ta' Debono, issa nafu wkoll li ma' dan il-kurċifiss kbir li qiegħed Bormla kien inġieb iehor ta' daqs iżgħar. Ma' dan il-kurċifiss kienu nġiebu wkoll oġġetti sagri oħra li jintużaw biex iżejnu l-artali (probabbilment gandlieri jew vażuni) kif ukoll vent'artal. Dawn kollha kienu ttiehdu mill-istess knisja ġewwa Kandja. Maż-żmien dawn id-dettalji kollha ntesew speċjalment il-wasla ta' dan it-tieni kurċifiss. Intesiet ukoll il-wasla ta' dawn l-oġġetti l-oħra minn Kandja. Fil-ktieb tiegħu, Debono jtkellem dwar minn kienu l-protagonisti wara l-wasla ta' dawn iż-żewġ kurċifissi u anke kif kienu nġarru u x'kien inġieb magħhom.

### **Il-Protagonisti wara dawn il-Kurċifissi**

Dawn iż-żewġ kurċifissi nġiebu mill-knisja ta' San Pietru li kienet tinsab fil-belt ta' Kandja. Din kienet knisja f'idejn il-patrijiet Dumnikani. Kif kont

spjegajt fl-artiklu l-iehor, din kienet knisja li tappartjeni ghar-rit Latin. Minn dan l-istudju ta' Debono, nafu li minn din il-knisja kienu salvati żewġ kurċifissi, wiehed kbir li illum qieghed Bormla u iehor hafna iżghar fid-daqs. Dwar dan it-tieni kurċifiss ma nafu xejn aktar. Lanqas ma nafu x'kien sar mill-oġġetti sagri l-oħra li kienu nġiebu miegħu minn din il-knisja. Minn din il-knisja kienu salvati wkoll erba' kolonni polikromatiċi u nduranti, xi gandlieri u vent'artal. F'dan il-każ ukoll ntilef kull traċċa tagħhom. Dawn l-oġġetti kollha kienu nġarru fuq it-tartana mill-belt ta' Kandja, biex ma jaqghux f'idejn it-Torok u




Salib Grieg wara r-restawr tal-injam mis-Sur Muscat

b'hekk ġew salvati minn qerda żgura. Kif kien jiġri f'sitwazzjonijiet simili tul il-gwerer li kellhom fihom lemha reliġjuża, dak kollu li kien jappartjeni ghar-rit tar-Religjon telliefa kien jiġi mkisser u meqrud jekk m'hux ukoll desagreileġġjat.

Fl-istudju tiegħu, Debono jagħti l-ismijiet ta' żewġ personagġi li kienu ġarrew dawn l-oġġetti sagri. Fil-kitba tas-sena li għaddiet, jien kont aċċennajt li kemm il-kaptan tat-tartana, Bartolomeo Cristiano u l-personaġġ l-iehor Gio Angelo Balzan kienu joqogħdu Bormla. Dan jispjega il-ghala finalment dan il-kurċifiss il-kbir spicċa Bormla u nahseb li jkun qieghed jinghad tajjeb li miegħu spicċaw Bormla l-oġġetti l-oħra salvati mill-knisja ta' San Pietru ġewwa Kandja.

F'dan l-istudju nixtieq nagħti ftit aktar informazzjoni dwar dawn it-tnejn minn nies. Mir-riċerka li għamilt jirriżulta varjazzjoni fl-isem ta' Cristiano. Skond dokumentazzjoni li għiet konsultata minn Debono, l-isem ta' Cristiano huwa Barthassar. Issa minn riċerka li għamilt fl-arkivju parrokkjali ta' Bormla, ma teżisti ebd



Detall tal-wiċċ tas-salib Biżantin qabel ir-restawr

persuna li ġġib l-isem ta' Barthassar Cristiano. Biss f'dan il-perjodu ta' nofs is-seklu sbatax teżisti familja wahda bil-kunjom ta' Cristiano u din hija ta' Bartolomeo Cristiano. Hawn wiehed irid jghid li f'dan il-perjodu, ir-registri parrokkjali ma tantx kienu jagħmlu differenza bejn l-isem ta' Barthassar u Bartolomeo. Dawn kienu jhalltuhom u għalhekk, ma għandux ikun hemm dubju li dawn iż-żewġ persuni huma l-istess individwu. Ir-raġuni għal din il-konfużjoni fl-isem tista' tkun ukoll faċilment spjegata u ġejja mill-fatt li kemm f'dik li hija pronunzja u fil-mod ta' kitba, Bartolomew u Barthassar għandhom similitudini jew xebh apparenti hafna.

Fuq kollox, minn din ir-riċerka johroġ il-fatt li dan Cristiano kien Grieg. Iż-żwieġ tiegħu ma jinsab f'ebda parroċċa tal-Kottonera u fil-parroċċi prinċipali l-oħra ta' Malta. Ebdha informazzjoni dwaru ma nsabet fil-*iStatus Liber*, i jġifieri dik id-dokumentazzjoni tal-knisja li titkellem dwar il-barranin li jitolbu biex jizzewġu f'Malta. Qabel ma dawn kienu jizzewġu kienu jintalbu biex jippruvaw li ma kinux miżżewġa x'imkien iehor. Il-probabbiltà hi li dan kien wiehed minn dawk li harbu minn Kandja bil-familja u ġie Malta. Cristiano għażel li jmur joqghod f'Bormla. Infatti, f'Bormla kienu jirreferu għalih bhala Grieg. Hu kien miżżewweġ lil Mariuzza. F'Bormla, Cristiano kellu numru ta' tfal li kollha ġew mghammda ġewwa din il-knisja parrokkjali u dawn kienu Gio Nicolao (07-03-1659), Angeluzza (22-11-1660), Maddalena (12-03-1663), Fabrizio (20-09-1665), Carlo (29-12-1667), Clemenza (08-04-1670) u Antonio (06-11-1673).

Anke Gio Angelo Balzano kien minn Bormla. Twieled ġewwa Bormla nhar 31-07-1638 bin Giuseppe u Imperia Roncato. Hu żżewweġ lil Filippa Briffa fil-Birgu nhar 23 ta' Jannar 1661. Hu mar joqghod f'belt twelidu, Bormla, fejn kellu numru ta' tfal fosthom Ludovico (22-02-1663), Giuseppe (17-03-1665), Giuseppe (26-02-1668), Anna (18-02-1671), Mattea (29-03-1672), Imperia (13-09-1677), Maddalena Lorenza (10-09-1680), Maria (19-09-1684) u Caterina (01-03-1686).



Dettall ta' wiċċ Kristu

### It-tieni salib minn Kandja?

Matul riċerka li kont qiegħed nagħmel ġewwa l-istess knisja ta' Bormla, kelli l-opportunità li niġi wiċċ imb'wiċċ ma' salib żgħir li kien

jintuża fil-passat fuq l-artal maġġur. Dan is-salib kellu storja mqallba sew ghalix minn informazzjoni li ġejt moghti jidher li kien inseraq u reġa' nġieb lura bil-qrar. Dan is-salib jidher li hu xoghol li jmur ghas-seklu sbatax. Hu salib miżbugh skur kważi iswed. It-terha kienet indurata bid-deheb. Biss kontra dik tas-salib il-kbir ta' Kandja, din hija iċken u ma tghattix il-qadd kollu ta' Kristu. Dan hu fattur li jindika li hu anqas qadim minnu. Il-pali tas-saqajn ta' Kristu huma fuq xulxin. L-artist ried biss jipprogetta pożizzjoni ta' tbatija f'dan il-kurċifiss. Hija hasra li wahda mill-pali tal-idejn intilfet ghal kollox waqt li l-ohra ghandha s-swaba kważi kollha neqsin. Anke whud mis-swaba tas-sieq intilfu waqt li s-saqajn tkissru riċentement u ġew imwahhla ma' xulxin bil-*glue*. Biss kienu maghmula f'din il-pożizzjoni biex jirriflettu pożizzjoni ta' tbatija. Anke kif skolpiti l-muskoli tal-ġisem jirriflettu din it-tbatija waqt li l-kustat huwa muri, bhal ma hu dak tal-korp tas-salib ta' Kandja f'pożizzjoni miftuha hafna. Fuq kollox, l-artist juri r-raffinatezza tieghu fl-injam fejn sahanistra joqghod attent li jġib jidhru snien Kristu waqt li jipprova wkoll juri sintomi ta' tbatija fil-pożizzjoni tas-swaba' tas-saqajn anke jekk huma skolpiti kemmxejn dritti. F'dan il-kuntest, hija hasra li s-swaba' tal-idejn kważi intilfu. Biss minn dak li fadal jidher li l-artist ipprova johloq il-pożizzjoni tat-tlett iswaba' l-kbar miftuha u tnejn iż-żgħar maghluqa jġififieri Kristu qieghed f'pożizzjoni li jbierek in-nies minn fuq is-salib waqt li simbolikament qieghed jaghmel riferenza bis-swaba' ghat-Trinità l-Qaddisa – tliet persuni f'Alla wiehed. Hekk ghandna ghal darba ohra referenza teoloġika li din m'hix xi mewt ta' xi bniedem komuni. Ghandu fih ukoll referenza medjovali dik dwar il-moviment voldieri fil-pożizzjoni li nġhata Kristu f'dan il-korp, dan l-artist ukoll ipprova jipproduċi dawk it-tliet fażijiet mill-ahhar mumentu fuq is-salib; (a) il-mument li fih qieghed jgħid il-kelmiet, (b) l-ahhar nifs u (ċ) Kristu mejjet fuq is-salib. L-akbar varjazzjoni f'dan il-kurċifiss hija fil-pożizzjoni tat-terha li kif ġa spjegajt ma tghattix il-qadd kollu ta' Kristu iżda thalli parti mil-laham jidher waqt li kontra ta' dik medjovali, hija ta' xehta 'misluta' u tasal sa fuq il-koxxa. Dan huwa sinjal li jindika li dan il-kurċifiss hu xoghol li jmur lura ghas-seklu sbatax.

Jidher li huwa salib ta' produzzjoni vernikolari maghmul biex iqanqal devozzjoni lejn it-tbatijiet ta' Kristu. Jista' jkun xoghol li sar lokalment, biss jista' jkun ukoll, xoghol li nġieb minn barra u forsi anke dan hu l-istess salib żgħir li d-dokumenti jtkellmu dwaru li kien ittiehed minn Kandja mill-kaptan Bartolomeo Cristiano u nġieb Malta mal-kurċifiss il-kbir ta' Kandja. Li hu żgur, li r-ras ta' Kristu f'dan il-kurċifiss żgħir hija skolpita b'mod li artistikament ma tappartjenix ghat-tradizzjoni Latina użata f'dik il-habta ġewwa Malta anzi kważi kważi tfakkrek fl-arti Bizantina. Fi kliem iehor, l-artist seta' pprova jimita fl-injam is-sura ta' uċuh ta' Kristu msallab

kif kienu jkunu raffigurati fuq l-ikoni Bizantini ġewwa Kandja u fid-dinja Bizantina. Anzi l-fatt li t-terha hija ndurata bid-deheb jista' jaghti prova oħra li dan mhux prodott lokali. Fis-slaleb Maltin, it-triehi kienu b'mod generali jkunu mpittra bojod. Il-fatt li t-terha hija ndurata bid-deheb tirrifletti tradizzjoni orjentali fejn l-artist ipprova jaghti gloriya divina lill-bniedem imsallab u jkompli t-tradizzjoni Bizantina li turi permezz tal-użu tad-deheb, materjal irjali, li l-bniedem fuq is-salib m'hux xi bniedem kwalunkwe iżda Alla. Li hu żgur hu li dan is-salib żghir hu salib importanti hafna. Nahseb li wasal anke ż-żmien li jsir studju tal-valur intrinsiku tiegħu. Huwa importanti għalhekk li tinsab eżattament il-provinjenza tiegħu. Fil-kuntest li dan is-salib qiegħed fil-Knisja ta' Bormla fejn spiċċa wkoll salib iehor akbar li kien fi knisja f'Kandja, wiehed ma jistax jeskludi l-fatt li dan it-tieni salib, ngieħ wkoll mill-istess knisja ġewwa Kandja.

Haġa ta' interess f'dan il-kurċifiss hija li ma għandux traċċi ta' demm fuqu. L-uniku idea li wiehed jista' jieħu tal-passjoni ta' Kristu ġejja mill-kulur taż-żebgħa tal-kurċifiss, jiġifieri dak ta' ahmar skur hafna li hu kważi iswed. F'din is-swidija hemm traċċi tal-kulur ahmar. Dan l-aspett jidhol fid-dialettika diskussa fuq, jiġifieri l-idea tal-unità li dan l-bniedem fuq salib kellu ma' Alla. Id-dinja Ortodossa kienet tenfasizza din l-idea ta' divinità billi jevitaw li juru lil Kristu fuq is-salib bħala bniedem sofferenti u dan kien isir biex ikun evitat li wiehed jahseb li dan kien biss bniedem komuni. Il-Griegi kienu jassoċċjaw din id-dinjità ma' l-immagini ta' Alla. L-artist kien jipprova johroġha billi jiskolpi figura li turi bniedem li għandu ċertu dinjità u regalità li tittraxxendi l-immagini umana ta' bniedem li miet fuq salib wara tbatija kbira.

F'din id-djalettika, m'hux ċert jekk dan il-kurċifiss kellux kuruna tax-xewk. Fuqu nstabet kuruna tax-xewk magħmula mid-drapp. M'hux magħruf l-orijini tagħha, jiġifieri jekk kinetx fuqu fiż-żmien passat jew tqiegħdet meta twaħhlet ir-raġġiera tal-landa li kien hemm fuqu. Probabbilment m'hix wahda oriġinali u twaħhlet wara. Wisq probabbli li dan ma kellux kuruna tax-xewk halli l-espressjoni ta' wiċċu tkun wahda aktar ta' regalja u divinità kif inhija maħsuba fid-dinja orjentali.

Wiehed irid jgħid li teżisti problema dwar id-derivazzjoni ta' dan il-kurċifiss jiġifieri kif eżattament wasal fil-knisja ta' Bormla. Biss anke jekk warajh, kif ġa spjegajt hemm storja ta' serq, il-fatt li kien ritornat il-knisja ta' Bormla nahseb li hija indikazzjoni ċara ta' fejn kien oriġinarjament. Meta wiehed iqis l-istil tiegħu, jiġifieri dak Grieg Bizantin, iżda li għandu rabta mal-knisja kattolika (u m'hux dik Ortodossa) dan il-kurċifiss huwa t-tieni kurċifiss żghir li ttieħed mill-knisja ta' San Pietru f'Kandja u spiċċa f'din il-knisja ta' Bormla. Għalhekk f'Bormla nahseb li jkun aktar ġust li wiehed

jitkellem dwar żewġ kurċifissi minn Kandja u m'hux kurċifiss wiehed. Iżda l-istorja ta' dan it-tieni kurċifiss tidher li ntilfet u nahseb li jkun xieraq li dan l-oġġett, li huwa wiehed ta' preġju artistiku, jinghata l-importanza u l-istudju li jixraqlu.

Ma ghandux ikun hemm dubju li meta dan is-salib wasal Bormla, dan tqiegħed fuq l-artal maġġur jew xi post prominenti iehor. Id-daqs tiegħu juri li dan kien salib maħdum għal fuq l-artal maġġur, f'sistema ritwali antika fejn is-salib ta' bejn il-gandlieri tax-xema' kien ikun wiehed kbir u ma jagħmilx parti mis-sett tal-gandlieri.

Forsi prova oħra li tkompli turina li dan il-kurċifiss kien f'Bormla hija referenza li kienet saret fil-qorti tal-Inkwizizzjoni. Dan il-fatt ġie prodott mill-istoriku Frans Ciappara



Ix-xbieha tal-Kurċifiss

fil-ktieb tiegħu *Society and the Inquisition in Early Modern Malta*, publikat mill-P.E.G. fit-2001. Ciappara jirrakkonta li eżattament qabel ma faqqgħet il-pesta f'Malta fl-1676, mara mill-Birgu qalet li l-kurċifiss tal-Birgu huwa isbah minn dak ta' Bormla għaliex dan il-kurċifiss ta' Bormla huwa ikreh daqs wild minn mara sewda. Dan il-kumment sar għaliex Bormla kellha kurċifiss li kien iswed waqt li dak tal-Birgu kellu karnaġġjon aktar ċar. Issa ż-żewġ kurċifissi li nġiebu minn Kandja huma suwed, biss dan iż-żgħir huwa aktar iswed mill-kbir li hemm illum fuq l-artal tal-kurċifiss. Dan il-kumment ġabilha inkwiet kbir lil din il-mara għaliex spicċat quddiem l-inkwizitur. Kumment bħal dan juri li ċerti tendenzi ta' razzizmu huma qodma fostna waqt li jitfgħu dawl ukoll dwar il-pika bejn dawn l-inhawi. Din il-pika hija wahda li għandha għeruf fondi hafna.

Nahseb li din ir-referenza kienet saret lejn dan il-kurċifiss iż-żgħir li minhabba l-kulur iswed tiegħu beda jkun meqjus bħala kurċifiss li jixbah lis-suwed u forsi din kienet ir-raġuni għaliex maż-żmien twarrab u postu hađu salib bil-korp abjad magħmul mill-avorju. In fatti, dan it-tieni kurċifiss huwa bil-wisq aktar iswed mill-kbir li hemm illum fuq l-artal dedikat lilu. Għalhekk nahseb li waqt li din il-mara kienet qiegħda tirreferi għal dan il-kurċifiss kbir, f'mohħha kellha aktar dan iż-żgħir li għadu kif reġa' nsab ġewwa Bormla. Fil-kuntest kontemporanju, fejn 'issues' ta' kulur u razza qegħdin jergħu jergħu rashom, dan id-dettal hu importanti għax juri kemm kienet miftuħa



s-soċjetà f' Bormla f' dan il-perjodu. Juri l-aspett tal-universalità tal-Knisja u l-aċċettazzjoni ta' din l-università f' Bormla. Illum f' dinja fejn qieghed isir aktar diskors dwar id-djalogo interkulturali, il-metafora li joffri dan il-kurċifiss, permezz tal-kultur iswed tiegħu, tiegħu importanza ġdida.

## Il-Proċess ta' Restawr

Il-pass naturali li kien imiss kien dak li dan il-kurċifiss jiġi restawrat. Infatti, dan il-kurċifiss hareġ fid-deher meta ntweriet ix-xewqa li kandilabru tal-kurċifiss li kien miksura u li fil-passat kien jintuża fuq l-artal maġġur fil-festa tal-Madonna tar-Rużarju jiġi restawrat. Peress li dan il-kandilabru kien litteralment f' hafna biċċiet wara li kien tkisser fit-Tieni Gwerra Dinjija, kellu l-korp tiegħu nieqes. Matul it-tfittxija għalih harġu numru ta' korpi miksura li kien hemm merfugħa fil-bini tal-knisja, fosthom wiehed tal-kartapesta li se jinbagħat għar-restawr dalwaqt tul din is-sena u li kien jintuża għal fuq il-pulptu u t-tieni kien il-korp ta' dan il-kurċifiss. Kien instab il-korp tal-kurċifiss ta' dan il-gandlier waqt li kien hareġ ukoll dan il-kurċifiss qadim iswed.

Meta rajt dan il-kurċifiss, kif ġa spjegajt aktar 'il fuq, indunajt li kien ta' valur inestimabbli. Biss restawr bħal dan kien jitlob ukoll hsieb u programm ta' studju. L-ewwel ried jiġi stabbilit it-tip ta' injam li kien magħmul minnu. Dan il-kurċifiss jidher li hu mahdum minn tip ta' *yellow pine* (injam tal-abjad jew ahjar punett) partikolari li wiehed ma tantx jiltaqa' miegħu f' Malta tul dan il-perjodu tas-seklu li nhadem fih. Dan ikompli jikkonferma li m'hux xogħol lokali u li dan inġieb minn barra. Fuq kollox dan il-kurċifiss kien mahdum fi tliet biċċiet. Il-korp huwa biċċa xogħol wahda, il-parti t'isfel tas-saqajn kienu magħquda, jiġifieri il-pali kienu magħquda b' mod naturali fuq xulxin. Imbagħad, l-iskultur għamel iż-żewġ idejn u ikkrea mincott biex iwahhalhom mal-bqija tal-korp.

Tul iż-żmien, dan il-kurċifiss ġarrab għadd ta' hserat. L-ahhar wahda kienet ukoll riċenti meta dan twaqqa' u nkiser is-subgħa l-kbir tas-sieq il-leminija. Jidher li f' din il-waqgħa kienu nkisru wkoll is-saqajn. Dawn iż-żewġ saqajn twaħħlu b' mod delettantesk bil-kolla, xi tip ta' *super glue*, li hija wahda mill-agħar kolol li wiehed għandu juża għal dan it-tip ta' xogħol. Imbagħad kien hemm hserat ohra bħalma huma dawk li għandu mitlufa l-pala tal-id il-leminija u wkoll erba' swaba tal-id ix-xellugija. L-aspett ta' nuqqas ta' kura reġa' hareġ mill-fatt, li xi hadd wahaħallu diadema tal-landa wara li dik originali intilfet. L-originali kienet inwahaħla b' delikattezza permezz ta' musmar irqiq. Il-ġdida twaħħlet ġo nofs rasu permezz ta' użu ta' vit goff, li kellu diametru wiesa' kważi żewġ millimetri. Qieghed ngħid dawn l-affarijiet biex wiehed jitgħallem li meta jiġru l-hserat ma jaqbadx u jsewwi bl-addoċċ,

izda jitlob l-ghajjnuna ta' min jifhem halli l-hsara tickien u m'hux tizdied.

Ghalhekk il-fazi tar-restawr inqasmet fi tnejn. Fl-ewwel fazi kien hemm ir-restawr ta' injam jigifieri li jigü kreati l-affarijiet in-nieqsa li kellu dan il-kurcifiss. Ix-xoghol ta' restwar kien jitlob li jerġgħu jigü skolpiti fl-injam il-pala ta' l-id nieqsa. L-istess sar għas-swaba' l-ohra li kienu mitlufa. B'paċenzja kbira reġgħu ġew rikostrowiti s-swaba n-nieqsa tal-id ix-xellugija. Kien grazzi għal din l-id, u l-eżistenza ta' numru ta' biċċiet żgħar mis-swaba, li stajna nerggħu nibnu l-pożizzjoni tas-swaba', jigifieri li dan il-kurcifiss kellu l-pożizzjoni ta' Kristu qiegħed ibierek in-nies bi tliet swaba' miftuha u tnejn magħluqa.

Dan ifisser li ma ntuża ebda tip ta' 'pasta' biex issir ir-rikostruzzjoni tal-partijiet il-mitlufa li tippermetti li jerġgħu jigü modellati l-partijiet u wara li tinxef u ssir iebsa daqs l-injam, tiġi raffinata. Minflok reġa' ntuża materjal haj, jigifieri njam (li mhux xi haġa sintetika bħal 'pasta') u nhadmu bl-idejn mill-ġdid. Dan sar biex tkun rispettata s-sagraltà ta' dan l-oġġett.

Dan il-kurcifiss kellu wkoll l-idejn maqlugħa mid-driegħ. Dawn reġgħu twaħhlu fejn kienu. Maż-żmien dan il-kurcifiss kien sofra xi hsarat ohra. Kien waqa' u ż-żewġ saqajn inkissru u tqacċtu minn mal-korp. Kif ġa spjegajt, kienu reġgħu twaħhlu f'posthom b'mod delettantesk u b'kolla hażina li normalment tintuża fid-djar, xi tip ta' 'super glue'. Kellhom għalhekk jerġgħu jinjalghu. Proċess li ha ċertu ammont ta' hin għaliex dawn riedu jinjalghu bla ma ssir hsara. Wara li nqalghu reġgħu twaħhlu f'lokhom kif suppost. Fuq kollox, dan il-kurcifiss kellu xi swaba' tas-sieq nieqsa li tkissru wkoll meta kien sofra minn waqgħa. Dawn reġgħu inhadmu fl-injam. Dan ix-xoghol għamlu l-imghallem Toninu Muscat.

Fuq kollox dan l-oġġett kien sofra wkoll minn attack tas-susa. Kien għalhekk li kellha tingħata kura kontra s-susa billi ġiet injettata kimika apposta permezz ta' użu ta' siringi f'kull toqba tas-susa li kellu dan il-kurcifiss.

Wara li tlesta x-xoghol ta' rikostruzzjoni tal-partijiet nieqsa kien imiss biex dawn il-partijiet jerġgħu jinżebgħu mill-ġdid u jiġi mnaddaf. Iż-żebgħa inġiebet apposta mill-belt ta' Nizza fejn għad hemm kumpanija li taħdem iż-żebgħa b'mod tradizzjonali u artigjanali. In fatti, kien għand din il-kumpanija partikolari li nstabet żebgħa li taqbel eżattament mal-kulur tal-korp ta' dan il-kurcifiss.

Hawn intalbet il-ghajjnuna ta' Dr Keith Sciberras u issa permezz tal-użu ta' restawraturi professjonali, dan il-kurcifiss tnaddaf. Għal dan ix-xoghol tqabdet il-kumpanija Recoop li hadet hsieb tnaddfu u terġa' ġġibu għal kif kien fl-istat oriġinali tiegħu. B'hekk permezz ta' dawn l-interventi kollha, dan il-kurcifiss reġa' nġhata s-sbuhija li kellu meta heles milli jintilef għal dejjem f'id l-ghedewwa.



Wara dan ir-restawr reġa' hareġ il-kulur sabiħ fl-iswed tiegħu u wkoll l-induratura tad-deheb tal-perizonium tiegħu – fi kliem iehor reġa' hareġ il-kuntrast oriġinali bejn id-deheb u l-kulur ta' dan il-korp, waqt li issa wiehed jista' jerga' jibda japprezza s-sbuhija ta' dan is-salib, u jifhem għaliex ittiehed minn Kandja biex ma jaqax f'idejn il-Mislem u meta wasal Bormla, reġgħu qegħduh fuq l-artal il-maġġur.

Issa kien jonqos li jsir is-salib ta' dan il-kurċifiss għaliex dan ma kellux wiehed wara li dak oriġinali ma nstabx aktar. Din il-biċċa xogħol ha hsiebha Toninu Muscat. Huwa offra li tintuża fallakka li hu għandu tal-injam tal-qastan. Din il-fallakka antika u tmur lura għal kważi ż-żmien ta' dan l-istess kurċifiss. Kienet oriġinarjament travu ta' dar antika li missier Toninu, li kien mastrudaxxa prim, kien qatta' biex għamilha twavel. Imbagħad kien uża dan l-injam biex għamel l-arkivju mużikali tas-soċjetà tal-Isle Adam tar-Rabat. Minn din il-biċċa xogħol kien baqa' din it-tavla li offriehi halli nużaha għal dan il-kurċifiss antik. B'hekk dan il-kurċifiss prezzjuż ġie kompletament restawrat u nġhata lura l-glorja li darba kellu.

## Restawr ta' Kurċifiss Barokk imprezzabbli iehor

Dan ma kienx l-uniku kurċifiss li ġie restawrat tul din is-sena li għaddiet. Fl-awla l-qadima kien hemm kurċifiss iehor merfugh u kien deċiż li jiġi restawrat. Dan il-kurċifiss ukoll kellu xi partijiet tal-injam tiegħu nieqsa biss ma kellux hsara daqs l-iehor li kien inġieb minn Kandja. Tul iż-żmien kien inżebagh aktar minn darba b'mod dilettaresk tant li ġiet kreata skorċa hoxna ta' żebgħa li għattiet il-fattizzi s-sbieh ta' dan il-kurċifiss tant li kien tilef il-valur artistiku tiegħu.

Tant kemm dan il-kurċifiss kien tilef il-preġju tiegħu, li ma baqax jingharaf minn dak oriġinali. Dan il-kurċifiss ukoll kellu xi partijiet tal-injam neqsin fosthom partijiet mix-xewk tal-kuruna ta' fuq rasu, seba' tal-id u seba' tas-saqajn. Dawn ġew restawrati u maħduma mill-ġdid fl-injam minn Toninu Muscat.

Wara, dan il-kurċifiss ittiehed għand ir-Recoop għar-restawr fejn b'paċenzja kbira tqaxxret iż-żebgħa kollha li kien hemm fuqu, saff wara saff u tnehhiet sakemm waslu biex harġet iż-żebgħa tas-saff l-oriġinali. Dan huwa proċess



Is-salib Barokk waqt ir-restawr

delikat hafna ghaliex ir-restawratur irid b'paċenzja kbira jnehhi saff wara saff iż-żebgħa mogħtija tul iż-żminijiet mingħajr ma jolqot u jnehhi ż-żebgħa originali.

Wara li tnehhew is-saffi taż-żebgħa kollha, hareġ korp totalment differenti minn dak li kien jidher qabel. Qabel kien jidher korp b'wiċċ kwazi sfigurat mingħajr dettalji u fattizzi. Wara t-tindif hareġ korp ta' ġmiel liema bħalu. Il-ġilda ta' Kristu hija bajda u tpitter hekk biex tirrifletti r-realtà ta' bniedem mejjet. L-użu ta' dan il-kulur bajdani juri li min kien għamilha kellu sens qawwi ta' anatomija kif bdiet tiġi mifhuma f'dan il-perjodu. Peress li Kristu kien żvina fuq is-salib, il-korp kien bjad u għalhekk il-ġilda giet impingija bajdanija. Biss il-passjoni u t-tbatija kienu jibqgħu evidenti fuq il-ġilda. Il-mewt tiegħu ma kinetx wahda normali. Bniedem li għadda minn dik il-passjoni kollha kien kundannat biex ikollu numru ta' tbengil fuq ġismu. L-artist ta' dan il-korp ried johroġ dan it-tbengil u pprezentahom fuq il-korp ta' Kristu permezz ta' tbajja' suwed li jikkreaw kuntrast mal-korp abjad tal-ġisem mejjet. Hekk fuq il-ponot tal-ġisem, bħal ma huma l-pali tas-saqajn, ġew impittra kwazi suwed minhabba t-tbengil kreat mit-tismir. F'halq Kristu ġie impittra id-demmi biex juri li kien sofra minn emorġija interna, xi haġa mistennija f'kundizzjonijiet bħal tiegħu. Din kienet biologikament mistennija minn bniedem li kien sofra dik it-tbatija kollha. In fatti, l-artist juri tbengil fuq sider Kristu. Din turi korrelazzjoni medika bejn l-emorġija interna rappreżentata bid-demmi f'halq Kristu u dan it-tbengil fuq sidru. Dawn id-dettalji jkomplu juru li l-artist kien qiegħed jagħmel użu mill-avvanz tax-xjenza medika, speċjalment fl-osservazzjoni ta' ġisem uman quddiem it-tbatija li beda jkun hemm fis-seklu sbatax.



Salib Barokk qabel ir-restawr



Is-salib Barokk waqt ir-restawr

Hija hasra li s-salib originali ta' dan il-korp kwazi ntilef ghal kollox. Dan il-korp kellu s-salib tieghu interzjat. Kull ma fadal hija dik il-minduda tas-salib u minn dak li fadal juri li kien xoghol ta' valor kbir. L-injam użat għall-interzjar ma kienx injam lokali. Kien diffiċli biex jiġi identifikat l-orijini eżatta ta' dan l-injam. Żgur li fil-ponot ta' dan is-salib kien hemm ukoll irjus tal-injam. Dawn sa issa għadhom ma nstabux. Hija hasra li minn dan is-salib ma baqa' xejn aktar u għalhekk se jkun diffiċli biex jerga' jiġi restawrat.

### Aktar Xoghol ta' Restawr

Kif spjegajt qabel, is-sejba tas-salib li nġieb minn Kandja qanqal aktar restawr ta' opri qodma li kellha din il-knisja u li llum ma għadhomx jintużaw. Infatti sar ukoll restawr ta' żewġ slaleb oħra. L-ewwel restawr kien ta' salib li f'Bormla kien hemm numru akbar minnhom iżda li llum kull ma baqa' huwa dan il-wiehed biss. Kif spjegali s-Sur Salvu Attard, is-sagrigan, dawn it-tip ta' slaleb kienu jintramaw fuq l-artali tal-ġnub tul żmien ir-Randan. Kienu slaleb sempliċi, miżbugħa bl-iswed bil-korp tal-metall banjat bil-fidda. Dak li kien fadal minn dak il-kurċifiss kien imkisser. Għal darba oħra intalbet il-ghajnuna tas-sur Toninu Muscat u dan irrestawrah.

Dawn il-kurċifissi kien ikollhom bażi kbira li kienet tiġi mimlija biramel halli s-salib ma jinqalibx. Is-Sur Muscat reġa' kkrealu l-partijiet in-nieqsa li kellu tal-injam, waqt li ha hsieb ukoll biex jerga' jiżbghu iswed u għal dan ix-xoghol, huwa uża trab li kellu tal-ebbanu (li kien għadu minn ta' żmien missieru) u użah skond kif kienet is-sengħa oriġinali biex b'hekk dan is-salib jerga' jibda jidher li kien qisu tal-



Is-sieq tal-gandlier magħmula mill-elm u qabel ma beda r-restawr



Is-sieq wara li ġiet restawrata

ebbanu meta kien fil-fatt magħmul minn injam tal-abjad.

L-ahhar salib li kien restawrat kien is-salib tal-maġġur proprjetà tal-fratellanza tal-Madonna tar-Rużarju. Dan kien jagħmel parti minn sett ta' sitt kandlieri tal-prima u sitta oħra tas-sekonda li nhadmu minn Giovanni Farrugia miż-Żejtun fl-1868. In fatti, Farrugia kien thallas is-somma ta' 102 skudi u 6 grani biex jagħmel tmax-il kandelabru kif ukoll gandler bil-kurċifiss. Maestro Gio Battista Cassar minn Bormla thallas 125 skud talli kien indurahom. Il-haddied, Lorenzo Abela, wkoll minn Bormla, ha 5 skudi talli għamel tmax-il bokkin tal-hadid biex iżommu x-xemgħat. Il-materja prima giet mogħtija lilu b'xejn mill-Fratellanza tar-Rużarju stess. Maestro Lorenzo Grima kien għamel il-plattini tal-landa għall-kandilabri waqt li Maestro Salvatore Aquilina thallas 5 skudi talli għamel il-ghata tad-drapp għal dawn il-kandilabri.

Dan Farrugia ma kienx xi mastrudaxxa prim għaliex mir-restawr hargu numru ta' nuqqasijiet f'dik li hija hila u sengħa fl-injam. Biss xorta wahda dan is-salib għandu l-istorja tiegħu u l-valur tiegħu. In fatti, hu magħmul minn numru ta' materjali differenti u hafna mill-injam użat kien jinsab f'dan il-perjodu biss fit-tarznari tagħna. Illum ma għadekx issib dan it-tip f'Malta kif għieb u lahaq. In fatti, Farrugia uża njam li kien jintuża fil-bini tal-bastimenti bħal bark li f'dan il-perjodu kienu jibnew fit-tarznari privati li kellna f'Malta.

Il-parti l-kbira ta' dan il-gandler kien magħmul mill-injam imsejjah elmu.

Dan kien injam b'sahħtu hafna u kien jintuża biex jagħmlu minnu t-tmunijiet tal-bastimenti. Din il-parti kienet teħtieġ injam b'sahħtu li jiflah għall-ilma. Jekk il-bastiment kien jitlef din il-parti kien jidhol f'periklu kbir għaliex ma jkunx jista' jibqa' jsegwi id-direzzjoni iżda jispiċċa biex imur għal riħu. Wiehed għandu jgħid li din il-parti kienet tkun taħt l-ilma u għalhekk kienet titlob injam b'sahħtu aktar min-normal halli ma jitherriex.

Imbagħad il-parti t-twila tal-kandler tas-salib giet mahduma miċ-ċipress. Min-naha l-oħra s-salib u l-korp kienu mahduma mill-injam tal-punet li wkoll kien injam li jintuża fil-bini tal-bastimenti, iżda kellu l-vantaġġ li jista' faċilment jiġi skolpit. Dan is-salib ma kienx ta' dan il-



Is-salib waqt ir-restawr

kandler. Jidher li huwa eqdem u kien inkorporat u użat biex isieheb lil dan il-gandler. Haġa li kienet normali dik il-habta.

Dan il-kandler kellu wkoll bżonn ta' hafna restawr. Kellu hafna hsara. Is-saqajn kellhom isiru kollha mill-ġdid u saru minn '*African oak*'. Il-korp kellu hafna minnu nieqes u kull parti nieqsa, jiġifieri, l-id, is-saqajn u parti mill-wieċ, kellhom jinhadmu mill-ġdid. Dan ix-xogħol kollu ta' restawr sar minn Toninu Muscat.

B'hekk permezz ta' dan ix-xogħol kollu ta' restawr reġġu nghataw il-hajja mill-ġdid erba' kurċifissi qodma u importanti li kellha l-knisja ta' Bormla u li tnejn minnhom (jiġifieri l-ewwel żewġ kurċifissi) kienu jappartjenu lill-knisja l-antika, dik li kienet teżisti qabel l-1732.

### **Bibliografija**

Ciappara, Frans, *Society and the Inquisition in Early Modern Malta*, Malta, P.E.G., 2000.

Debono, Sandro, *Imago Dei. Sculpted Images of the Crucifix in the Art of Early Modern Malta*, Malta, 2005.